

తిరుమల శ్రీ వేంకటేశ్వరుని

# దిశానిర్దేశం

స్వామి వారి దివ్య లీలలు

18వ భాగము

తెలంగాణలో  
మరో తిరుపతిగ  
తన 'హరినామక్షేత్రము'ను  
పర్వాట చేయుటకై  
తిరుమల శ్రీవేంకటేశ్వరుని  
లీలల ధారావాహికం  
- గోవింద దాసు  
(పుల్లగూర్ల సాయిరెడ్డి)





18వ భాగము

తిరుమల శ్రీ వేంకటేశ్వరుని

# దిశానిర్దేశం

## స్వామి వారి దివ్య లీలలు

తెలంగాణలో మరో తిరుపతిగ తన 'హరినామ

క్షేత్రము'ను ఏర్పాటు చేయుటకై తిరుమల

శ్రీ వేంకటేశ్వరుని లీల ధారావాహికం

శ్రీ వేంకటేశ్వర పాదసేవకుడు

— గోవింద దాసు

(పుల్లగూర్ల సాయిరెడ్డి)


దిశా నిర్దేశం : సిద్ధిపేటకు 7 కి.మీ. దూరములో ఉన్న చిన్నగుండవెల్లి అనే మా స్వగ్రామంలోని మా తోటబావి వద్ద తిరుమల శ్రీవేంకటేశ్వరుడు తన 'హరినామ క్షేత్రము'ను ఏర్పాటు చేయదలచాడు. కనీసం వెండి వాకిలి వరకైనా తిరుమల ఆలయ ప్రతిరూపమును నిర్మించమన్నారు. తాను స్వయంగా ఈ క్షేత్రంలో స్థిరనివాసమేర్పరచుకొని భక్తులను అనుగ్రహించుచున్నారు. మరియు వివిధ భక్త బృందాలచే వంతుల వారిగా అఖండ హరినామ స్మరణ జరగాలని సూచించారు. స్వామివారిని తిరుమల నుండి ఆహ్వానించుటకు తగిన యోగ్యత సాధించుటకు వీలుగా కఠిన సాధనతో పాటు భాగవతుల అశీర్వాదమును పొందమన్నారు. తన కలల ద్వార ఏప్రిల్ 2000 నుండి శిక్షణ ఇచ్చుట ప్రారంభించి ఏప్రిల్ 2022లో అసలు విషయం తెలిపారు. మరియు ఈ కార్యక్రమములో భక్తులను భాగస్వాములుగ చేయుటకు వీలుగ స్వామివారు ప్రసాదించిన అనుభూతులను ఏప్రిల్ 2023 నుండి ప్రచురించమన్నారు. అందులో భాగంగా ప్రస్తుతపు 18 వ భాగపు లీల ప్రచురణ. (జనవరి 2006 – సెప్టెంబర్ 2006).

ఈ కాలము నా జీవితములో అత్యంత దురదృష్టపు కాలంగా పైకి కనబడుతుంది.

ఎందుకంటే నాకున్న సర్వదాస్థిని స్వామివారు హరించేవిధంగా చేయసాగాడు. నా ప్రతి ప్రయత్నం విఫలమైంది, ప్రతి దానిలో ఆర్థిక నష్టాలు వచ్చాయి. ఒకరకంగా వ్యాపారం చేయలేని స్థితి ఏర్పడింది. ఫలితంగా నా మనస్సులో 'నమో వేంకటేశాయ' మాసపత్రిక ప్రారంభించనందుకు ఈ రకమైన పరిస్థితులు కలిగాయనే అనుమానం వచ్చింది. అదే సమయంలో స్వామివారి అత్యంత అరుదైన అనుగ్రహాలను ఎన్నో పొందాను. ఈ కాలములో కూడా స్వామివారి అనుగ్రహాల పరాకాష్ఠను అనుభవించాను.

మియాపూర్ ఆస్తి విషయంలో మోసం జరిగిందని, దానిని స్వామివారు ఆపలేదని స్వామిపైన విరక్తిభావం ఏర్పడింది. నాకే కలిగిన ఆపదలను స్వామివారు ఆపలేదు, నన్ను రక్షించలేదు, మరి ప్రతి సంవత్సరం 7 కోట్ల జపంలో పాల్గొన్న వారిని ఈయన రక్షించగలడా? వారు ఈ విషయం అడిగితే నేనేమని సమాధానం చెప్పాలి? అనే ఆలోచనలతో ఉన్నాను. స్వామిపట్ల నాకున్న భక్తి, శ్రద్ధ , విశ్వాసము చాలావరకు నశించాయి. కాని ఏమి చేయను? ముంచినా, పైకి లేపినా ఆయనే అని అనుకున్నాను. ఆయన సేవలో ఎలాంటి లోపం రానీయకూడదనుకున్నాను. కాని మనస్పూర్తిగా సేవ చేయలేకపోయాను. 'ఇంకా ఎక్కువ చేయాలి' అనే విషయంలో వెనుకడుగు పడింది.

**మాంసాహారం తినుట**





నేను స్వామివారి సేవను ప్రారంభించుటకు 6 నెలల ముందునుండి పూర్తిగా శాకాహారిగా మారాను. అత్యంత నిష్ఠతో, సంఘంలో వెలివేయబడ్డ వ్యక్తిగా జీవించసాగాను. ఇప్పుడు ఇది అవసరమా? ఎందుకు మాంసాహారం తినకూడదు? అని ఆలోచించాను. ఆ రోజు స్వామివారిని ఇలా ప్రార్థించాను. ప్రభూ! నేను మాంసాహారం తినబోతున్నాను, ఒకవేళ మీరు వద్దంటే, ఈ రోజు కలలో వద్దని చెబితే తినను, లేదా తింటానని చెప్పాను. ఆ రోజు కలలో ఆయన ఏమీ చెప్పలేదు. కాబట్టి మాంసాహారం తినాలనుకున్నాను. దీనిని నిరోధించుటకు స్వామివారు చూపిన లీలను చూద్దాం.

అప్పుడు మియాపూర్ భూమి అమ్మగా వచ్చిన డబ్బుతో యాదగిరిగుట్ట ప్రాంతములో భూములు కొనడానికి తిరుగుతున్నాను. మధ్యాహ్నం ఒక హోటల్ కు వెళ్ళి కావాలని మాంసాహారం తిన్నాను. ఆ తరువాత హోటల్ నుండి బయటకు వచ్చాను, కాంపౌండ్ కూడా దాటలేదు. వెంటనే కడుపులో త్రిప్పినట్లైంది, తల తిరిగింది. వాంతి చేసుకున్నాను. మళ్ళీ మాంసాహారం ముట్టలేదు. ఈ విధమైన లీలను చూపి నా జీవితంలో మళ్ళీ మాంసాహారం ముట్టకుండా చేశాడు.

స్వామివారి పైన కోపము, విరక్తిభావంతో ఉన్నప్పటికీ వారి సేవలో ఏ లోపం రానివ్వలేదు. ప్రతిక్షణం స్వామివారి గురించిన ఆలోచనను కూడా మానలేదు. ఈ విషయం ఈ క్రింది లీల ద్వారా స్పష్టంగా తెలుస్తుంది.

**తేదీ 07-01-2006 కల :** ఈనాటి కలలో నేను మా కాలనీవాసుల మీటింగులో ఉన్నాను. ఈసారి రథయాత్ర ప్రారంభించుటకు ఎవ్వరిని పిలవాలి అనే విషయంపై చర్చిస్తున్నాను. ఇంతే కల. దీనిభావం - రథయాత్ర సమయం కానప్పటికీ, ఇతర విషయాలలో ఉన్నప్పటికీ ప్రతి సందర్భంలో స్వామివారిని, వారి సేవ గురించి ఆలోచిస్తున్నానని అర్థం.

ఆస్తి గొడవల విషయంలో నన్ను నేను చాలా తర్కించుకున్నాను. స్వామి నిజమైన భక్తుడు ఎలాంటి ఆపదలు వచ్చినా చలించడు, కాని నేను భయపడిపోయాను. కాబట్టి నేను ఆయన భక్తుణ్ణి అని చెప్పుకోవడానికి సిగ్గుపడ్డాను. నాలో నేను పరివర్తన చెందుటకు తీవ్రంగా ప్రయత్నించాను. కాని లాభం లేకపోయింది. ఈ ఆస్తి గొడవలలో ఆస్తి పైన వ్యామోహం ఎన్నోరెట్లు పెరిగింది. ఫలితంగా ఏ చిన్న ఆపద సంభవించినా తట్టుకోలేని బాధ కలిగేది. స్వతహాగా నేనెంతో ధైర్యవంతుణ్ణయినప్పటికీ నా ధైర్యం సరిపోయేది కాదు. ఫలితంగా తీవ్రంగా స్వామిని స్మరించేవాడిని. ఈ రకమైన శిక్షణ జరిగింది. కాని స్వామివారు కావాలని నా ఆస్తిని


హరిస్తూ నన్ను కష్టాలపాలు చేశారని ఆయనపై విరక్తిభావం ఎంతో పెరిగింది.

### స్వామివారి ఆలింగనము

నేను మహా అదృష్టవంతుణ్ణి. స్వామివారికి ఈ లోకములో కోటానుకోట్ల మంది భక్తులు ఉండవచ్చు. అందులో ఎంతమందికి స్వామివారి ఆలింగనం లభించింది? నాకు లభించింది, అందుకే నేను అదృష్టవంతుణ్ణి భావిస్తున్నాను. ఇది అత్యంత పవిత్రమైన వైకుంఠ ఏకాదశి రోజు లభించడం మరింత ముగ్ధుణ్ణి చేసింది. కేవలం ఆలింగనమే కాదు, నేను స్వామివారికి అత్యంత ఇష్టుడనని తెలిపే విధంగా, నన్ను చూడగానే ముసిముసిగా నవ్వుచూ, రెండడుగులు ముందుకేసి నన్ను ఆలింగనం చేసుకున్నాడు. ఉదాహరణకు - మన ఇంటికి ఒక అత్యంత సన్నిహితుడు, ప్రియమైనవాడు వచ్చినప్పుడు, ఏవిధంగా మనం సంతోషం వ్యక్తపరుస్తూ రెండడుగులు ముందుకువేసి, ఆయనను ఆలింగనం చేసుకుంటామో, అదేవిధంగా రెండడుగులు ముందుకేసి నన్ను ఆలింగనం చేసుకున్నాడు. ఈ కృపను ఏమని వర్ణించను? ఒక అధమస్థాయి వ్యక్తినైన నన్ను ఈ సృష్టి సృతి లయ కారకుడు అంత గౌరవం ఇవ్వడాన్ని వర్ణించలేకపోతున్నాను. ఈ కృపకు కేవలం మరోజన్మను ఆయన సేవకు కేటాయించుకున్నానే తప్ప మరేదీ ఇవ్వలేకపోయాను.

స్వామివారి ప్రతిలీల ఆకలైనప్పుడే రుచి ఎక్కువ అన్నట్లుంటుంది. నాకు అత్యంత ఇష్టమైన ఆస్తులను హరిస్తూ, ఆర్థిక సంక్షోభానికి కారణం శ్రీవేంకటేశ్వరుడే అని నమ్మి, ఆయనపై అలిగి, ఒకరకంగా తిరస్కరణ భావంతో రగిలిపోవు సమయాన, నేనంటే ఇష్టమని ఈ ఆలింగనమును ప్రసాదించాడు. తద్వారా ఈ అనుభూతి, సుఖం వెయ్యి రెట్లు పెరిగింది. శ్రీవేంకటేశ్వరా! మీకోసం నాకున్న సమస్తం వదులుకుంటాననే భావం నాలో తారాస్థాయికి చేరింది. మరో ముఖ్యవిషయం, స్వామివారు కలలో చూపిస్తున్నది నిజమా కాదా? నమ్మాలా వద్దా? అని ఊగిసలాడుతున్న తరుణంలో, ప్రతి కల నిజమని నమ్మమని గత ఏప్రిల్ లో చెప్పారు. కాబట్టి ఈ ఆలింగన లీల కూడా సత్యమని నూటికి నూరుపాళ్ళు నమ్మాను. ఈ అద్భుతమైన లీల, దాని ముందు పరిస్థితులు ఈ విధంగా ఉన్నాయి.

నా ఆస్తి గొడవల విషయంలో చాలా అలసిపోయాను, ఒకరకంగా నలిపివేయబడ్డాను. ఒకప్రక్క ఆస్తి పోయింది, మరోప్రక్క స్వామివారిని దూరం చేసుకున్నాను. స్వామివారితో



స్వామి వారి  
ఆలింగనము

సరళ

ఎంత కోపంగా వ్యవహరిస్తున్నానో ఆయన నానుండి అంతే దూరమవుతున్నాడనే భావన ఏర్పడింది. ఈ కోపంలో చేసిన ప్రతిపని నాకు వ్యతిరేక ఫలాలు ఇవ్వసాగింది. మియాహూర్ భూమి కాంప్రమైజ్ చేయగా వచ్చిన డబ్బుతో అక్కడక్కడ భూములు కొన్నాను. కాని అవి అన్నీ తరువాత లిటిగేషన్ ఉన్నట్లు తేలటం వలన మరింత నష్టపోయాను. ఫలితంగా మరింత మానసిక క్షోభ అనుభవించాను. భూ సమస్య వలన ఎంత నష్టపోయానో, ఆ తరువాత రెండింతలు నష్టపోయాను. ఇలా ఉండగా చివరికి (తేది 10-01-2006) వైకుంఠ ఏకాదశి దగ్గరికి వస్తోంది. గత ఎన్నో సంవత్సరాల నుండి ప్రతి వైకుంఠ ఏకాదశి, తొలి ఏకాదశి రోజులలో స్వామివారి అనుగ్రహము తప్పక లభించేది. ఈసారి స్వామివారు నాకు దూరమైనారు కాబట్టి లభిస్తుందో లేదో అని చింతించాను.

ఆస్తి పోయినా సరే స్వామివారిని దక్కించుకోవాలనిపించింది. వచ్చే వైకుంఠ ఏకాదశి నాడు నా స్వామిని ఎలాగైనా చూడాలని కోరిక పుట్టింది. కాని చూడలేను, మనసు అంగీకరించనందున తిరుపతికి వెళ్ళలేను. ఆరోజు భక్తులు ఆయనను చూచుటకు వేచి చూస్తుంటారు. నా ప్రభువుకు నేనంటే ఇష్టం లేదని ఎందుకో నాకనిపించింది. నా కష్టాల్లో ఆదుకోలేదనే బాధ నన్ను వెంటాడుతోంది. కోట్లు విలువ చేసే ఆస్తిని పోగొట్టుకున్నాను. వచ్చిన డబ్బు నిలవలేదు. దీనికి కారణం స్వామివారేనని భావించాను. చివరికి గత 3-4 రోజుల నుండి తిరిగి స్వామిని పొందుటకు ప్రయత్నించాను. శ్రీవేంకటేశ్వరా! నాకు నష్టం వచ్చినా పరవాలేదు, కాని మీరు మాత్రం నాకు కనబడండి, పూర్వలాగా అనుగ్రహించమని, నేను మీవాడినని నాతో చెప్పండి దీనంగా వేడుకున్నాను.

స్వామివారు నా ప్రార్థనను చక్కగా విన్నారు. ఈ భూమిపైన అతికొద్దిమంది భక్తులకు లభించిన గౌరవాన్ని ప్రసాదించారు. నా జీవితం దైన్యమైంది. ఇందుకే నేను జన్మించాననిపించింది. ఇది భక్తులకు అరుదైన సంఘటన. స్వామివారు నా జీవితంలో కొన్ని ఆణిముత్యాలను

ప్రసాదించారు. మరికొన్ని అంతకంటే ఎక్కువ విలువైనవి, జీవితం మొత్తం ఋణపడి ఉండాల్సినవి ప్రసాదించారు. అందులో ఇది ఒకటి. ఈ లీలలో స్వామివారు నేనంటే ఇష్టం అని చెప్తూ 'ఆలింగనం' చేసుకున్నారు. వైకుంఠ ఏకాదశి రోజు స్వామివారిని దర్శిస్తేనే మహాభాగ్యం అనుకుంటాము, అలాంటిది స్వామివారు దర్శనమిచ్చి, "నువ్వంటే నాకిష్టం" అని చెప్తూ "ఆలింగనం" చేసుకుంటే ఈ భాగ్యం ఎవరికి లభిస్తుంది? నా భాగ్యాన్ని ఏమని వర్ణించను? అది ఈ విధంగా జరిగింది.

గత కొన్ని రోజుల నుండి స్వామివారిని కనబడమని, నేనంటే తనకు ఇష్టమని తెల్పమని రకరకాలుగా వేడుకున్నాను. తేది 09-01-2006 నాడు కూడా ఇదే ప్రార్థన చేశాను. మరునాడు అంటే తేది 10-01-2006 నాడు వైకుంఠ



ఏకాదశి అని, ప్రతి సంవత్సరం లాగే ఈసారి కూడా నాకు కనబడమని వేడుకున్నాను. స్వామివారు కనబడతారని ఆశతో స్వామిని ధ్యానిస్తూ పడుకున్నాను. తేది 10-01-2006 నాడు ఉదయం 4 గంటల 15 నిమిషాలకు మేల్కొన్నాను. ప్రతిరోజు 5.30 గంటలకు మేల్కొనేవాడిని కాని ఈరోజు బహుశా స్వామి తపనతో 4 గంటల 15 నిమిషాలకే మేల్కొన్నాను. స్వామివారు కనబడలేదు కాబట్టి స్వామివారికి నేనంటే ఇష్టం లేదని భావిస్తూ ఆయనపై విరక్తిభావం మళ్ళీ ఏర్పడింది. చింతించాను, ఆ తరువాత ముఖము కడుక్కున్నాను. ఇంతలో మా సురేఖ వచ్చి ఎందుకు ఇంత తొందరగా లేచావని అడిగింది. దాంతో మళ్ళీ కొంతసేపు పడుకున్నాను. అప్పుడు జన్మను ధన్యం చేసే ఈ కల వచ్చింది.

తిరుమల శ్రీవేంకటేశ్వరుని ఆలయాన్ని ఆనందనిలయం అంటారు. మూలమూర్తి గదికి ఉన్న గడపను కులశేఖరపడి అంటారు. కులశేఖరుడు అనే ఆళ్వారుల ఎప్పటికీ స్వామివారిని చూడాలనే కోరికతో, తనను గడపగా మార్చమని స్వామివారిని కోరడంతో ఈ గడపకు కులశేఖర పడి అని పేరు వచ్చిందని అంటారు. కులశేఖరపడి నుండి స్వామివారు దాదాపు ఐదారు అడుగుల దూరంలో ఉంటారు.

**తేది 10-01-2006 కల: వైకుంఠ ఏకాదశి :** ఈ కలలో, నేను హైదరాబాద్ లోని మా ఇంటిలోని బెడ్ రూమ్ లో పడుకున్నాను. శ్రీవేంకటేశ్వరునిపై కోపంగా ఉన్నాను. తిరుపతికి వెళ్ళి ఆయనను దర్శించుటకు ఇష్టపడలేని విధంగా నా మానసిక స్థితి ఉన్నది. దీనిని గ్రహించిన తిరుమల శ్రీవేంకటేశ్వరుడు తన యోగమాయను నావద్దకు పంపాడు. ఆ మాయ వచ్చి నా బెడ్ పక్కన నిలబడింది. వెంటనే నేను కదలకుండా ఉండేలా నా కాళ్ళు చేతులను తాడుతో కట్టేసినట్లు బంధించింది. నేను కదలేకపోయాను. శరీరం మొత్తం కట్టెలా బిగుసుకుపోయింది. ఆ తరువాత నన్ను తన మాయచే కొంత పైకి లేపి ఒక కట్టెను అడ్డంగా త్రిప్పినట్లు నన్ను అడ్డంగా త్రిప్పింది. ఒక ఐదున్నర అడుగుల పొడవున్న కర్రను, మూడడుగుల వెడల్పు ఉన్న డోర్ నుండి అడ్డంగా బయటకు తీసుకెళ్ళలేము. కాని ఈ కర్రను నిలువుగా పడుకోపెట్టినట్లు తిప్పినట్లైతే సులభంగా తీసుకెళ్ళునట్లు నన్ను ఈ శక్తి త్రిప్పింది. దీనితో దర్వాజా గుండా నన్ను ఇంటి బయటకు తీసుకెళ్ళింది. ఆ తరువాత ఆకాశమార్గాన నేరుగా తిరుమల ఆలయంలో స్వామివారి ముందు, కులశేఖరపడికి రెండడుగుల ఇవతల దింపింది. ఇలా నేను నా గదిలో పడుకొని ఉన్నప్పుడు, ఒక శక్తి నా గదిలోకి ప్రవేశించుట, తన

మాయచే నా కాళ్ళు చేతులను బంధించుట, నన్ను కొంత పైకి లేపి అడ్డంగా త్రిప్పుట, ఆ తరువాత ఇంటినుండి బయటకి తీసుకువెళ్ళి, ఆకాశమార్గాన దక్షిణం వైపు తీసుకెళ్ళుచున్నదనే భ్రమ కలిగే లోపే నన్ను తిరుమల ఆలయంలో స్వామివారి ముందు నిలిపింది. వెంటనే నా కట్లు ఊడిపోయాయి. ఇలా స్వామి ముందు నిలబడగానే ఎంతో ఆనందించాను. బాహ్య ప్రపంచమును మరిచిపోయాను. కాని గర్భగుడిలో అంతా పొగ ఉంది. స్వామివారు కనబడలేదు. స్వామివారిని పరీక్షగా, ప్రార్థనాపూర్వకంగా చూస్తూ అనుకోకుండా స్వామివైపు అడుగులు వేశాను. ఆ పొగ మెల్ల మెల్లగా పోవడం మొదలైంది. స్వామివారు కనబడసాగారు. కులశేఖరపడి దాటి రెండడుగులు లోనికి వేశాను. మరోప్రక్క నన్ను చూసిన శ్రీవేంకటేశ్వరుడు ముసిముసిగా నవ్వాడు. నన్ను చూచి ఆనందించినట్లు అనుభూతి చెందాను. వెంటనే నావైపు స్వామివారు కూడా రెండడుగులు వేశారు. ఒక ఆత్మీయుడు మన ఇంటికి వచ్చినప్పుడు, మనం రెండడుగులు ముందుకు వేసి ఆహ్వానించినట్లు, స్వామివారు కూడా తన ఉన్న స్థలము వీడి ఆనందిస్తూ రెండడుగులు నావైపు వేశారు. నేను మాత్రం అసలు ఏమి జరుగుతోందో తెలియక అత్యంత ఆనందంతో స్వామిముందు నిలబడ్డాను. ఇలా ఇద్దరం ఒకరిముందు మరొకరం అత్యంత దగ్గరగా నిలబడ్డాం. స్వామివారి నాలుగు చేతులలో పై రెండు చేతులలో శంఖు చక్రాలు ఉన్నాయి. క్రింది రెండు చేతులలో కుడి చేయి అభయమిస్తున్నట్లు ఉంది. ఇక ఎడమచేయి, అరచేతిని తనవైపు మడిచి తన ఎడమ తొడపైన పెట్టుకున్నాడు. దీనిని కటి హస్తము అంటాము. అప్పుడు నా దృష్టి స్వామివారి కడుపు భాగము పైన పడింది. స్వామివారి ఉదర భాగము, రెండు చేతులు ఏ భంగిమలో ఉన్నాయి అనే విషయం పైననే దృష్టి పెట్టాను. ఇంతలో చిత్రం జరిగింది. తన ఎడమ అరచేతిని కటి భంగిమ నుండి విప్పాడు. చేతిని చక్కగా క్రిందికి చాచాడు. ఈ పరిణామానికి ఆశ్చర్యపోయాను. ఏం జరుగుతోందో? ఎందుకు జరుగుతోందో తెలుసుకోలేకపోయాను. ఆ గదిలో పొగ పూర్తిగా పోలేదు, కొంత కొంత ఉంది. ఇంతలో తన ఎడమచేతిని పైకి లేపాడు. ఇప్పుడు ఆ చేయి బంగారు తొడుగులతో అత్యంత లావుగా ఉన్నట్లు కనబడింది. నేను ప్రతిరోజు ఉదయం లేవగానే టిటిడి వారి క్యాలెండరులో ఉన్న పెద్దసైజ్ స్వామివారి ఫొటోకు ప్రణామం చేస్తుంటాను. ఆ ఫొటోలో స్వామి చేయి ఏవిధంగా బంగారు తొడుగుతో లావుగా ఉన్నదో అదే అనుభూతి చెందాను. ఇంతలో ఆ చేతిని పైకి లేపి ఎదుటివారిని



దగ్గరకు లాక్కున్నట్లు మళ్ళీ కటి భంగిమ లోకి త్రిప్పాడు. చివరికి ఆ చేతిని నా వీపు వెనక భాగాన పెట్టి నన్ను తన ఉదరము వైపు లాక్కున్నాడు. ఒక్క తోపుకు నేను స్వామివారి ఉదరమును తాకుతున్నట్లు స్వామివైపు లాగబడ్డాను. ఈవిధంగా స్వామివారు ఈ అయోగ్యుడైన భక్తుణ్ణి ఆలింగనం చేసుకున్నాడు. ‘నేనంటే స్వామివారికి ఎంతో ఇష్టం’ అనే భావం నా హృదయంలో స్పష్టంగా పడే పడే వచ్చింది. కల చెదిరింది. క్షణంలో నాలోని బాధ, స్వామిపైనున్న కోపము అగ్గిలో పడ్డ దూదిలాగా భస్మమైపోయింది. కోల్పోయిన నా ఆస్తిని ఒకవైపు, స్వామి ఆలింగనాన్ని మరోవైపు త్రాసులో పెట్టి కొలుచుకున్నాను. స్వామి ఆలింగనం ఎంతో బరువైనదిగా భావించాను. దీనితో మియాపూర్ భూమిని కోల్పోయిన కోపము పూర్తిగా తగ్గింది. ఇక్కడ స్వామివారు నాకోసం రెండగులు ముందుకు వేయుట ఎంతో ఆనందాన్నిచ్చింది. మనకు అత్యంత ఆత్మీయులు అనుకోకుండా మన ఇంటికి వచ్చినప్పుడు, మనము లేచి రెండడుగులు ముందుకు వేసి ఆహ్వానించినట్లు అనిపించింది. ఈ తుచ్చ భక్తుడి కోసం స్వామివారు స్వయంగా రెండడుగులు ముందుకు వేయడంతో సిగ్గుపడ్డాను. మరోసారి నా జీవితాన్ని ధారపోశాను. ఏవిధంగా ఈ ఋణం తీర్చుకోవాలో తెలియలేదు.

శ్రీవేంకటేశ్వరునికి రెండు పాదాలు, నాలుగు చేతులు ఉంటాయి. పైన రెండు చేతులను శంఖు చక్రాలను ధరించుటకు ఉపయోగిస్తాడు. క్రింది రెండు చేతులను భక్తులను ఉద్ధరించటానికి వాడతాడు. కుడిచేయి అభయాన్ని ప్రసాదించగా, ఎడమచేయి తన పాదాలను ఆశ్రయించిన వాడిని అక్కున చేర్చుకుంటాడని అంటారు. పాదాలు కూడా భక్తులను ఉద్ధరించుటకే ఉంటాయి. స్వామివారి రెండు చేతులు, రెండు పాదాలలో ఏదో ఒకటి లభిస్తే ఆ భక్తుడు ధన్యుడు కాగలడు. కాని నాకు మాత్రం ఒకసారి స్వామివారి అభయహస్తం, మరోసారి రెండు పాదాలు, ఇప్పుడు కటిహస్తం లభించాయి. ఈ దీనునిపై స్వామి కృప ఎంత వర్ణించినా సరిపోవడం లేదు. మరియు నాకు ప్రసాదించిన ఈ అనుగ్రహం రాబోవు రోజులలో హరినామక్షేత్రములో సాధకులకు తప్పక లభించగలదని భావిస్తున్నాను.

మొత్తం మీద ఈ లీలతో పరివర్తన చెందాను. ఏదో సాధించడానికి నన్ను ఈవిధంగా చేశాడని, ఆస్తి హరించుకుపోవడం ఇందులో భాగం అని భావించాను. నేను హైదరాబాద్ వచ్చినప్పుడు నా వద్ద ఈ ఆస్తి లేదు. తరువాతి కాలములో స్వామివారు ఈ ఆస్తిని ప్రసాదించి తిరిగి తీసుకెళ్ళే

క్రమంలో వారి ఆలింగనాన్ని మిగిల్చి వెళ్ళారని భావించాను. నేనేమీ కోల్పోలేదని తృప్తి చెందాను. ఈ లీలతో ప్రక్కదారి పట్టుచున్న నా మనస్సును తిరిగి తనవైపు త్రిప్పుకున్నాడు. మరియు స్వామివారి సేవను పూర్వలాగా ఇష్టంగా చేయుట తిరిగి ప్రారంభించాను. కాని... ఎంతో విలువైన ఆస్తి పోయిందని అంతటి ఆస్తిని తిరిగి సంపాదించాలని ప్రయత్నించాను. నా వద్ద ఉన్న డబ్బుతో హైదరాబాద్ పరిసర ప్రాంతాలలో భూములు కొనడం, తిరిగి అమ్మడం చేశాను. కాని నేను వేసే ప్రతి అడుగు నాకు వ్యతిరేకంగా, ఆర్థిక నష్టం కలిగే విధంగా జరుగుతోంది. మరోప్రక్క మియాపూర్ స్థలాన్ని కాంప్రమైజ్ చేసిన మధ్యవర్తులకు ముందు నిర్ణయించినంత మొత్తాన్ని ఇచ్చాను. కాని నా మెతకదనాన్ని అలుసుగా తీసుకుని మరిన్ని డబ్బులు కావాలని బలవంతం చేశారు. రకరకాలుగా హింసించారు. ఈ విషయాన్ని కూడా స్వామివారు తన లీలలో ఈ విధంగా చూపారు.

**తేది 22-01-06 కల :** ఎవరో నా వద్ద ఉన్న డబ్బులను లాక్కోవాలని నన్ను తరుముతున్నారు. వారు బలవంతంగా నన్ను ఎక్కడికో తీసుకుపోయారు. నాకు తోడు ఎవరూ లేరు. నన్ను వారు వెనక తరుముతున్నారు. అప్పుడు నేను గట్టిగా “ఓం నమో వేంకటేశాయ” అని లయబద్ధంగా చాలా గట్టిగా, అందరికీ బాగా వినబడేటట్లు రెండుసార్లు అరిచాను. ఇది చూసి వారు ‘బాగుంది’ అని అక్కడనుండి వెళ్ళిపోయారు. ఇంతే కల. చివరికి గొడవల జీవితం రుచించక ప్రశాంత జీవితం కావాలని భావించి ఈ మధ్యవర్తులకు వారు అడిగినంత ఇచ్చి వారికి దూరమయ్యాను. ఈవిధంగా కూడా కొంత నష్టం జరిగింది.

స్వామివారిని పొందుటకు ఏ చిన్న అవకాశాన్ని వదిలేవాడినికాను. తేది 08-02-2006 రోజు భీష్మ ఏకాదశి, పోయిన భీష్మ ఏకాదశి నాడు స్వామివారు అనుగ్రహించారు. కాబట్టి ఈ భీష్మ ఏకాదశికి కూడా అనుగ్రహించమని ఒకరోజు ముందు దీనంగా వేడుకున్నాను.

**తేది 08-02-2006 కల :** భీష్మ ఏకాదశి : ఈ కలలో నేను నా మిత్రునితో కలిసి తెలిసిన వారింటికి వెళ్ళాము. వారు వారి మొదటి అంతస్తులో సత్యనారాయణ స్వామి ప్రతం చేసుకుంటున్నారట. మేము ఆ స్వామి ప్రసాదము తీసుకొనుటకు వారింటికి వెళ్ళాము. అయితే స్వామివారి ప్రసాదమును ఇలా తీసుకోకూడదు, ఇలా తీసుకోవాలని నేను వారికి చెప్పాను. ఇంతే కల. స్వామి పూజలను చూడగలిగాను, మరియు ప్రసాదం లభించింది.



**గోవిందుడు నావాడని చెప్పటం**

శ్రీవేంకటేశ్వరుడు మరో ఆణిముత్యమును ప్రసాదించారు. 2002 సంవత్సరంలో నా మొదటి పుట్టిన రోజు పండుగ సందర్భంగా “సాయిరెడ్డి నావాడు” అని అన్నాడు. ఈరోజు “గోవిందుడు నావాడు” అనే మాటను పలికించాడు. అది కూడా అత్యంత పవిత్రమైన బదరీనాథ్ ఆలయంలో ఆ ఆలయ పూజారిచే ఈ మాట అనిపించాడు. ఒక భక్తునికి ఇంతకంటే మహాభాగ్యం మరోటి ఉండదు. ఆ లీల ఈవిధంగా ఉంది.

ఈ లీల నానిపోయి చదవలేని స్థితిలో ఉంది. ఇది 4 పేజీల పెద్దలీల అయినప్పటికీ, అర్థం చేసుకున్నంత వరకు దీని భావాన్ని క్లుప్తంగా తెలుపుతున్నాను.

**తేది 07-03-06 కల :** ఈ కలలో స్వామివారు నన్ను శ్రీ బదరీనారాయణుని దర్శనార్థమై బదరీనాథ్ కు తీసుకెళ్ళారు. స్వామి దర్శనార్థం అత్యంత ఉత్సాహంగా ఆలయంలోకి ప్రవేశించాను. ఇంతలో ఎడమ ప్రక్కన చక్కని ఆంజనేయుని ఆలయం కనబడింది. నేను ఆ చిన్న ఆలయం ముందు నిలబడి శ్రీ ఆంజనేయుణ్ణి అత్యంత భక్తి శ్రద్ధలతో అర్చించసాగాను. ఆ ఆంజనేయుని ఆలయంలో ఉత్తర భారతదేశ పూజారి ఒకరు ఉన్నారు. ఆయన పంచె ధరించి చక్కని తిరునామంతో ఉన్నాడు. నేను ఆంజనేయుణ్ణి చూస్తూ చాలాసేపు అక్కడే ఉన్నాను. దీనితో ఆ పూజారి కొంచెం విసుక్కున్నాడు. ఇంతలో నాతో ఇలా అన్నాడు. “నీ గోవిందుడు అక్కడ ఉన్నాడు వెళ్ళు” అంటూ నన్ను గోవిందుని దగ్గరకు పంపాడు. ఇంతే కల. కల చిన్నగా ఉన్నప్పటికీ దీనర్థం విశాలంగా ఉంది.



పరవశించిపోయాను. “గోవిందుడు నావాడు” అని నేను మురిసిపోయాను. ఆనాడు దాని భావాన్ని అంతే గ్రహించాను. కాని దాని నిజమైన భావం ఇలా ఉంది. “నీవు గోవిందుని తప్ప ఇతరులను ఆశ్రయించకూడదు, కాలాన్ని వ్యర్థపరచకూడదు. గోవిందుడే నీవాడు, సర్వశక్తిమంతుడు కాబట్టి గోవిందుని మాత్రమే ఆశ్రయించమని” దాని నిజమైన భావమని భావించాను. ఈ లీల ఎందుకు కల్పించాడో రాబోయే కాలంలో తెలుస్తుంది. ఈ కల తరువాత 2 నెలల కాలములో కుటుంబ సమేతంగా బదరీనాథ్ దర్శించాను. కలలో దర్శించినట్లే ఆలయం ఉండటం ఆశ్చర్యాన్ని కలిగించింది.

**స్వామి సేవ యందే మనస్సు నిలపమనుట**

నా ఆర్థిక పరిస్థితి రోజు రోజుకు దిగజారిపోతోంది. మంచి తెలివి, ఆలోచనాజ్ఞానం, కష్టించిపనిచేసే స్వభావం ఉన్నప్పటికీ ముందుకు వెళ్ళలేకపోయాను. అపజయాలు, అపమానాలు, నష్టాలతో జీవితం సాగుతోంది. ఫలితంగా తీవ్రంగా అలసిపోయాను. నన్ను నేను పునరాలోచించుకున్నాను. ఇంతవరకు, రోజులో ఉదయం పూట వ్యాపారం మునందు గడిపి, సాయంత్రం స్వామివారి సేవలో నిమగ్నమయ్యేవాడిని. ఎందుకో గాని నేను స్వామి సేవ ఎంత ఎక్కువ ఇష్టంతో చేస్తే జప పుస్తక వితరణ అంత చక్కగా జరిగేది. లేనట్లైతే కుంటుపడేది. ఆర్థికంగా దిగజారిపోవుట, మానసికంగా అలసిపోవట వలన ఒకరకంగా వ్యాపారం చేయలేని స్థితికి చేరాను. చివరికి అవసరాల నిమిత్తమే వ్యాపారము చేయాలని, ఉన్నదానితో తృప్తి చెందాలని అనుకున్నాను. పూర్వం స్వామివారు “వ్యాపారం చేయవద్ద”ని చెప్పిన విషయాన్ని గుర్తు తెచ్చుకున్నాను. మాస పత్రిక ప్రారంభించనందుకు ఈవిధంగా జరుగుతోందా? అనే ఆలోచన మొదటిసారి నా మనసుకు వచ్చింది. ఈ ఆలోచనానుసారము ఈ క్రింది లీల చూపాడు.

**తేది 13-03-2006 కల :** ఈరోజు వచ్చిన కలలో వ్రాసిన జప పుస్తకములను వివిధ ప్రాంతాల నుండి సేకరించి వాటిని బండిల్స్ గా కట్టి తిరుపతికి పంపుతున్నాము. ఇంతే కల. దీనర్థాన్ని అప్పుడు గ్రహించలేదు. నిజమైన అర్థం ఈవిధంగా ఉంది. “నీవు స్వామివారి సేవ యందే పూర్తి సమయమును వినియోగించి, స్వామిని తృప్తి పరుస్తూ జీవించ”మన్నాడు. మిగిలిన విషయాలను పట్టించుకోవద్దన్నాడు.

జీవితంలో చాలా దెబ్బ తిన్నాను కాబట్టి నన్ను నేను అత్య




పరిశీలన చేసుకున్నాను. స్వామివారు ఇంతవరకు కల్పించిన అనుభూతుల గురించి, నా మానసిక పరివర్తన గురించి, స్వామి సేవ గురించి ఆలోచించాను. నా ఆర్థిక పరిస్థితి గురించి కూడా ఆలోచించాను. ఇంతవరకు శ్రీవేంకటేశ్వరుడు నావాడని, నేను చెప్పినట్లు వింటాడనే భావం దృఢంగా ఉండేది. ఇప్పుడు స్వామివారు “నావారు మాత్రమే కాదు” అనే భావం దృఢపడసాగింది. స్వామి చెప్పినట్లు వింటే ధనము లేకపోయినప్పటికీ మానసిక ప్రశాంతత లభిస్తుంది. స్వామివారి మరిన్ని లీలలను చూసే భాగ్యం లభిస్తుంది. అలా కాదు, నా ఇష్టం అనుకుంటే ధన నష్టంతో పాటు మానసిక ప్రశాంతత కూడా లభించదని అర్థం చేసుకున్నాను.

స్వామివారు నన్ను మరో మార్గం లోనికి మార్చుటకు ఈ విధంగా చేస్తున్నారనుకున్నాను. చివరికి ఆయనపై విశ్వాసంతో ఆయన సేవ చేస్తూ జీవించాలనుకున్నాను. స్వామివారు కూడా ఈ క్రింది విధంగా బుజ్జగించారు.

### భుజములపై ఎత్తుకుని బుజ్జగించుట

ఎన్నో రోజుల నుండి మానసికంగా నలిగిపోయాను, చాలా క్షోభను అనుభవించాను. గత కొన్ని రోజుల నుండి చేసిన ఎన్నో లావాదేవీల్లో ప్రతిదానిలో నష్టం రావడం వలన నాకు ఎవ్వరూ లేరు, ఏకాకిననే భావము నాలో బలంగా ఉండేది. చివరికి స్వామివారు కూడా నాకు సహాయం చేయటం లేదని



భుజములపై  
ఎత్తుకొని  
బుజ్జగించుట

సరళ





విచారించాను. దినదినం ఆర్థికంగా దిగజారిపోయాను. చాలా రోజుల నుండి నేను చేసే ప్రతి వ్యవహారంనష్టంతో ముగుస్తుంది కాబట్టి విచార వదనంతో చింతలో ఉన్నాను. దీనిని గమనించిన శ్రీవేంకటేశ్వరుడు తన నాకు ఆత్మీయుడనని, చింతించ వద్దని నన్ను తన భుజములపై ఎత్తుకుని చిన్న పిల్లలను ఆడించినట్లు ఆడించాడు. ఇది ఒక అద్భుతమైన లీల. ఇది నా జీవితంలో మరో అణిముత్యం. ఆ లీల ఈవిధంగా ఉంది.

**తేది 06-05-2006 కల :** ఈ లీలలో దృఢకాయుడు, అజానుబాహుడైన ఒక వ్యక్తి పంచె కట్టుకుని కనిపించాడు. ఊరిలో వ్యవసాయదారులు ఏవిధంగా ధోవతి ధరించి దానిని బుడ్డగోచి పెట్టుకుంటారో ఈయన కూడా ధోవతి ధరించి దానిని బుడ్డగోచి పెట్టుకున్నాడు. చక్కని నామం ధరించాడు. తలకు రుమాలు చుట్టుకున్నాడు. పద్మ ధరించలేదు. ఆయన నాకు అత్యంత ఆప్తుడట, తండ్రి లాంటి వాడట. నన్ను 6,7 సంవత్సరాల చిన్నపిల్లవాడిగా మార్చి తన భుజములపై ఎక్కించుకున్నాడు. నేను ఆయన భుజములపై కూర్చుని, ఆయన తలను పట్టుకుని ఆనందంగా ఉన్నాను. తరువాత పెద్ద పెద్ద జంగలతో కుప్పిగంతులు వేస్తూ, నన్ను ఉల్లాసపరుస్తూ అది మనదే... ఇది మనదే... అంటూ తిరుగుతూ ఎన్నో భూములను చూపించసాగాడు. ఒక క్షణం ఇవి మా చిన్నగుండవెల్లి మరియు ఇర్కోడు గ్రామముల వద్ద ఉన్న మా భూములుగా కనబడ్డాయి. మనకు చాలా భూములు ఉన్నాయి, భవిష్యత్తులో విలువైనవి అవుతాయనే నమ్మకాన్ని కలిగించాడు. ఇది అంతా మనదేనా? అని నేనడిగాను. ఆయన అవును అని అన్నారు. అందులో కొన్ని పెద్ద పెద్ద ఫ్లాట్స్ లాగా ఉన్నాయి. మరియు కొంచెం దూరంలో అక్కడక్కడ ఇళ్ళు ఉన్నాయి. ఈ భూములు భవిష్యత్తులో ఇళ్ళు కట్టడానికి పనికివస్తాయని అన్నాను. ఇంతలో మా ఊరాయన ఒకరు కనబడ్డారు. అతనిని చూచి అతను మా ఊరిలో మా భూమి ప్రక్కన ఉండే వ్యక్తి అని అన్నాను. నేనన్న ప్రతి మాటను నన్ను ఎత్తుకున్నాయన చాలా ఆప్యదీగా, నాకు దగ్గరివాడుగా వింటూ నన్ను సంతోష పెట్టడానికి ప్రయత్నించాడు. ఒకరకంగా ఆయన మాకు చుట్టం లాగా ఉన్నారు. నేను ఎంతో ఆనందించాను. నేను ఒంటరిని కాదని, నాకు తోడు ఈ బలవంతుడైన ఆత్మీయుడు ఉన్నాడని కలలోనే మురిసిపోయాను. ఒకరకంగా చిన్నపిల్లలను భుజాలపై ఎత్తుకుని కుప్పిగంతులు వేస్తూ ఆనందపరిచే విధంగా ఈయన చేశాడు. కల చెదిరింది. ఈ కల మొత్తం ఒక పండువెన్నెల రాత్రి జరిగినట్లుగా అనుభూతి చెందాను. దీని ప్రభావం చాలా రోజుల వరకు నాలో ఉన్నది.

దీనర్థం, నీవు ప్రతి లావాదేవిలో నష్టపోయావని, భూములు కోల్పోయావని చింతించ వద్దన్నాడు. మనకు కావలసినన్ని భూములు ఉన్నాయి, మరియు ఆత్మీయుడనైన నేను ఉన్నాను, చింతను వదలమని స్వామివారు చెప్పారు. ఇది ఒక మహా గొప్ప సందేశంగా గుర్తించాను.

**శరణు వేడుట**

ఆస్తి నష్టాలతో, అవమానాలతో చాలావరకు మానసికంగా కృంగిపోయాను. చివరికి స్వామివారిని ఈవిధంగా ప్రార్థించాను. “ప్రభూ! శ్రీవేంకటేశ్వరా! బ్రహ్మహత్యా పాతకము చేసినవారైనా, తమరిని వేడుకుంటే క్షమిస్తారు. అలాంటిది నేను ఏదో ధనాశతో నాలుగు చోట్ల భూములను కొనాలని అడ్వాన్స్ ఇచ్చాను, కాని నా వద్ద డబ్బులు లేక వాటిని కొనలేకపోతున్నాను. కాబట్టి ఇచ్చిన డబ్బులు రావడం లేదు. వారితో గొడవలు వస్తున్నాయి. కొన్నిచోట్ల తిరగబడుతున్నారు. ప్రభూ! నేను చేసింది తప్పు కావచ్చు, ఇప్పుడు నేను మీ శరణు వేడుతున్నాను, జీవితంలో ఇలాంటి తప్పుడు పనులు మళ్ళీ చేయను, అని పదే పదే వేడుకున్నాను. అనుకున్నట్లు ఆ రాత్రి కల కన్నాను.

**తేది 10-05-2006 కల :** ఈ కలలో ఒక నల్లని వైష్ణవస్వామి తిరునామాలతో కనబడ్డాడు. ఆయన నాకోసం దేవునికి పూజ చేస్తున్నాడు. నాకు శుభం జరగాలని ప్రార్థించి హారతి కూడా ఇచ్చాడు. ఈ సన్నివేశం తరువాత మరో సన్నివేశం కనబడింది. అందులో ఒక ఇంటిలో పూర్వకాలంలో చిన్నపిల్లలను పడుకోబెట్టే ఉయ్యాల తొట్టి ఒకటి కనబడింది. ఈ ఉయ్యాల తొట్టి మొత్తం రాతితో చేసింది, నల్లని రంగుతో ఉన్నది. ఈ ఉయ్యాల తొట్టికి మంచి అకర్షణీయమైన డిజైన్ ఉన్నది. దీనిమధ్య పసిపిల్లవాడిని పడుకోబెట్టడానికి అనువుగా ఏర్పాటు చేయబడి ఉన్నది. ఆ పసివాడు కాలు పెట్టుకోవడానికి ఇరుప్రక్కలా చక్కని డిజైన్ కలిగిన సపోర్టులు కూడా ఉన్నాయి. వీటిని రాజులు, మహారాజులు మాత్రమే వాడతారనట్లుగా ఉన్నది ఈ తొట్టె. ఇది భూమి నుండి రెండు అడుగుల ఎత్తులో ఉంది. ఇంతే కల. దీనర్థం నేను పశ్చాత్తాపంతో స్వామివారిని ప్రార్థిస్తున్నాను. మరియు ఉయ్యాల తొట్టి అర్థం తెలియదు. పాఠకులు ఎవరైనా తెలిపినచో సంతోషిస్తాను.

**ధనము కోరితే సేవ దొరకదని చెప్పట**

గత కొంతకాలంగా ఆర్థికంగా ఇబ్బందుల్లో ఉన్నాం కాబట్టి, మా ఆర్థిక స్థితిగతులు బాగుండాలని నా భార్య సురేఖ



తేది 10-05-2006 నుండి స్వామివారికి ప్రత్యేక పూజలు చేస్తోంది. ఆమెకు కూడా ఇదే రోజు స్వామి అనుగ్రహం ఈ క్రిందివిధంగా లభించింది.

**తేది 10-05-2006 కల :** ఇది సురేఖకు వచ్చిన కల. ఈ కలలో స్వామివారు శుక్రవారం అభిషేకం తరువాత వారి రూపం ఏవిధంగా ఉంటుందో అదేవిధంగా, కాని కేవలం ఆయన నడుము వరకు కనబడ్డారట. మరియు ఆభరణాలు ధరించి చాలా నల్లని ఆకారంతో కనబడ్డారట. ఇంతే కల. దీనినర్థం అప్పుడు మేము గ్రహించలేదు. స్వామివారి పాదాలు కనబడలేదు కాబట్టి, మీరు ధనాన్ని ఆశించినట్లైతే సేవ దొరకదని చెప్పారు.

### జపాలు చేయుట

మరోప్రక్క మా ఆర్థిక ఇబ్బందులు తీరాలని, నాకు గురుబలము తక్కువగా ఉన్నదని మా ఆఫీసులో పనిచేసే శ్రీ పాండురంగరావు కొందరి బ్రాహ్మణుల సహాయంతో ప్రత్యేక పూజలు చేయ ప్రారంభించారు. ఆ ఫలితమును నాకు ఇస్తున్నారు. నిజానికి ఈ జపాన్ని నన్నే చేయమన్నారు. కాని నేను శ్రీవేంకటేశ్వరుని నామం బదులు ఇతర నామమును స్మరించను కాబట్టి నా బదులు వారు చేస్తున్నారు. స్వామినే ప్రార్థించాలని నేను చెప్పినప్పటికీ వినక నా భార్య అనుమతితో వారు ఇతర జపాలను చేసి ఫలితాలను నాకు ధారపోస్తున్నారు. నేను మాత్రం ఇదంతా స్వామివారి లీలయే అని మనకు ధననష్టము కలుగుట, వ్యాపారము చేయలేని స్థితి ఏర్పడుట స్వామి లీలలోని ఒక భాగమని చెప్పినప్పటికీ వినక వారు ఇలా చేస్తున్నారు. భగవంతునికి సేవ చేస్తే ఆర్థిక వృద్ధి లభిస్తుందని వారి నమ్మకం. మొత్తం మీద పరిస్థితులు చాలా విచారకరంగా ఉన్నాయి.

### స్వామి పట్ల ప్రేమ

ఇంత కఠినాతి కఠినమైన పరిస్థితుల్లో కూడా స్వామివారంటే నాకెంతో ప్రాణం. నన్ను తిట్టినా పడతాను కాని, స్వామివారిని కించిత్తు మాట అన్నా, తక్కువచేసి చూపినా సహించలేను. ఆ సమయంలో వారిని ఏమైనా చేయాలనే కోపం వచ్చేది. ఇలాంటి సందర్భం ఒకటి నా జీవితంలో ఎదురైంది. తిరుమల తిరుపతి దేవస్థానములకు ఈ.ఓ.గా పనిచేసి ఎన్నో అనుభూతులను పొందిన కీ.శే. పి.వి. ఆర్.కె.ప్రసాద్ గారిని ఒక సమయంలో కొట్టబోయాను. కాని స్వామి కృపతో నేరం నుండి బయటపడ్డాను. ఆ లీల

ఈవిధంగా ఉంది.

ఈ ఆర్థిక ఇబ్బందులు ఎదుర్కొంటున్న సందర్భంలో నేను ఎక్స్ ఈ.ఓ కీ.శే. పి.వి.ఆర్.కె.ప్రసాద్ గారిని కలిశాను. నా సమస్యలను, అంటే ఆర్థిక సమస్యలతో పాటు స్వామివారు ఆదేశించిన మాసపత్రిక గురించి చెప్పాను. మరియు నేను పొందిన అనుభూతుల కాపీలను వారికిచ్చాను. వారు ఒక వారం తరువాత ఈ విధమైన జవాబిచ్చారు.

“నీవు చేసే వ్యాపారానికి మరియు స్వామి సేవకు ముడి పెట్టవద్దు. ఆయనను ఇది కావాలని అడగకూడదు. నీకు ఏది కావాలో ఆయనే ఇస్తారు. ఆయన నీవెంట ఉన్నారని నీవు భావించినచో ఈ ఆర్థిక ఇబ్బందులకు, సమస్యలకు భయపడకు. ఆయనకు సేవ చేస్తూ వెళ్ళమన్నారు. మరియు ‘సమో వేంకటేశాయ’ మాస పత్రికను 3-4 పేజీలతో చిన్నగా ప్రారంభించమన్నారు. ఇతర సమస్యలను పట్టించుకోవద్ద”ని చెప్పారు. ఈ మొత్తం సలహాను విన్ననేను సంతోషించాను. కాని స్వామివారు స్వయంగా ఆదేశించిన ‘సమో వేంకటేశాయ’ను కేవలం 3-4 పేజీలతో ప్రచురించమనే మాట వినగానే విపరీతమైన కోపం వచ్చింది. తట్టుకోలేకపోయాను. శరీరం రగిలిపోయింది. ప్రక్కన రాయి ఉంటే వారి తల పైన కొట్టేవాణ్ణి. ఆ గదిలో తలుపులు పడకుండా అడ్డుగా పెట్టే రాయి కోసం చూశాను కూడా. కాని రాయి దొరకనందున స్వామి వారికి కృతజ్ఞతలను తెలిపాను. ఎందుకంటే ఈ స్థితిలో కూడా శ్రీవేంకటేశ్వరుడంటే అమితమైన అభిమానం. ఆయనను చిన్నతనం చేసి మాట్లాడటం సహించలేను. ‘సమో వేంకటేశాయ’ను మామూలు మ్యాగజైన్ సైజ్ కాకుండా 3-4 పేజీలతో చిన్నగా ప్రారంభించటం - స్వామివారికి చిన్నతనంగా భావించాను. కాబట్టి కోపం ముంచుకొచ్చింది. నిజానికి కీ.శే ప్రసాద్ గారు చెప్పినదానిలో తప్పేమీ లేదు. నేను ఆర్థికంగా చాలా చితికిపోయాను. మరోప్రక్క పత్రిక ప్రారంభించే స్థితిలో లేను, కాబట్టి అలా చిన్నగా ప్రారంభించమన్నారు. కాని స్వామివారిపై నాకున్న సేవక భావం అలా కోపాన్ని తెప్పించింది.

### పైకి ఎదగకుండా

### అడ్డుకుంటున్నట్లు చూపుట

నేను అత్యాశకు పోయాను, నష్టపోతున్నాను, ఇతరులతో ఇబ్బందులు ఎదుర్కొంటున్నానని, రక్షించమని స్వామివారిని పదే పదే ప్రార్థించాను. కాని స్వామివారు ఒకప్రక్క నా ప్రార్థనను విన్నట్లే అనుగ్రహించేవారు. కాని పరిస్థితులు



యథావిధిగా ఉండేవి. ఈ విధమైన బాధలతో నా మూలంలో మార్పు జరిగినప్పుడు మాత్రమే తన పట్టును సడలించేవారు. అంతవరకు ఎంత ప్రార్థించినప్పటికీ లాభం ఉండేది కాదు. గత కొన్ని రోజులనుండి ఉన్న మొత్తం నా పరిస్థితిని ఒక లీల ద్వారా చూపాడు. ఈ లీల ఆ రోజులలో నాకు అర్థం కాలేదు. కాని దీని అసలైన అర్థం - నేను ఆర్థికంగా పైకి ఎదగాలని చూస్తున్నాను. కాని స్వామివారు నన్ను పైకి ఎదగనీయకుండా క్రిందనే ఉండమని సూచిస్తున్నారు. ఈ అద్భుతమైన లీల ఈవిధంగా ఉంది.

**తేది 01-07-2006 కల :** ఈ కలలో నేనొక పెద్ద గుట్టను చూచాను. ఆ గుట్టపైన నాకు తెలిసిన వారు ఉన్నారు. నేను వారి వద్దకు పోవాలని ఈ గుట్టను ఎక్కుతున్నాను. కాని ఎవరో ఈ గుట్టను పైనుండి బ్లాస్ట్ చేస్తున్నారు. దాని ఫలితంగా పైనున్న పెద్ద పెద్ద బండ రాళ్ళు దొర్లుతూ క్రిందికి జారి పడుతున్నాయి. నా మార్గానికి అడ్డు వస్తున్నాయి. నేను పైకి ఎక్కలేకపోతున్నాను. ఆ పడుతున్న పెద్ద పెద్ద రాళ్ళు రోడ్డుపై

మరియు మనుష్యులపై పడుతున్నాయి. నేను ఈ పడుతున్న రాళ్ళను చూస్తూ, తప్పించుకుంటూ పైకి ఎక్కడానికి ప్రయత్నిస్తున్నాను. ఈ గుట్టను పూర్తిగా తొలిచి, నేలమట్టం చేయటం ఈ బ్లాస్ట్ చేసేవారి ఉద్దేశ్యంగా కనబడింది. కల చెదిరింది. ఇది స్వామివారు చూపిన విధానము. నేను పైకి ఎక్కుతున్నాను అంటే ఆర్థికంగా ఎదగాలనే భావనతో పైకి ఎక్కడానికి ప్రయత్నం. కాని స్వామివారు నన్ను క్రిందనే ఉండమన్నట్లు చేస్తున్నారని దీనివల్ల.

**4వ పర్యాయంగా 7 కోట్ల జప సమర్పణ**

వచ్చే గోకులాష్టమి (తేది 16-08-2006) సందర్భంగా స్వామివారికి 4వ పర్యాయంగా 7 కోట్ల జప సమర్పణ కొరకు తేది 27-07-2006 నాడు హుబ్లీ గూడలోని మా ఇంటినుండి 'సమో వేంకటేశాయ' రథయాత్ర ప్రారంభించాము. పుష్పగిరి శంకరాచార్య మహాసంస్థాన్ పీఠాధిపతులు జగద్గురు శ్రీశ్రీశ్రీ మదభినవోద్ధండ విద్యాన్యసింహ భారతీస్వామి వారి ప్రత్యక్ష



పర్యవేక్షణ మరియు మంగళా శాసనములతో, శ్రీ అజయ్ కళ్యాం, ఐఎఎస్, ఎక్స్ ఈ టిటిడి గారు మొదటి క్రతువు సమర్పించగా ఈ కార్యక్రమము మొదలైంది. హైదరాబాద్ లో తిరిగిన తరువాత విశాఖపట్నం, అన్నవరం, భీమవరం, పిడుగురాళ్ళ, ఒంగోలు, నెల్లూరు మీదుగా తేది 14-08-2006 నాడు తిరుపతి చేరాము. ఈ రథయాత్రలో ఎంతో ఆనందించాము, తిరుపతి చేరేవరకు నాకున్న సమస్తము పోయినా చలించని పరివర్తన కలిగింది.

తేది 15-08-2006 నాడు పద్మావతీ అమ్మవారిని దర్శించాము. మరియు సాయంత్రం అలిపిరి వద్ద జపమును స్వామివారి పాదాలకు సమర్పించి పూజించాము. ఆ తరువాత తేది 16-08-2006 గోకులాష్టమి నాడు తిరుమల తిరుపతి దేవస్థానపు డైరీఫామ్ లో శ్రీవేంకటేశ్వర మహామంత్ర యజ్ఞం, జపానికి ప్రత్యేక పూజలు చేశాము. అప్పటి టిటిడి ఈ టి శ్రీమాన్ ఎ.పి.వి.ఎన్ శర్మగారు యజ్ఞ పూర్ణాహుతి చేసి జపమును స్వామివారికి సమర్పించారు. మరియు పంచమ పర్యాయంగా 7 కోట్ల జపమును ప్రారంభించారు.

జప సమర్పణ చాలా తృప్తిగా జరిగింది. ప్రతి పర్యాయం లాగానే అలిపిరి వద్ద పూజ సందర్భంలో మూలమూర్తిని, జప సమర్పణ సమయంలో ఆయన పాదాలను దర్శించాను. ఆ తరువాత కొండకు వెళ్ళి స్వామివారిని దర్శించుకొని తిరిగి హైదరాబాద్ వచ్చాము.

ప్రతి రథయాత్ర సందర్భంగా ఏదో ఒక స్వామి లీల తప్పక చూస్తుంటాము. ఈసారి కూడా రెండు లీలలు ప్రసాదించారు. అందులో ఒకటి నా భార్య సురేఖ, మరొకటి ఒక భక్తుడు రమేష్ పొందారు. ఆ లీలలు ఈ విధంగా ఉన్నాయి.

### తేనె నైవేద్యాన్ని గుర్తు చేయుట

గతంలో స్వామివారు కల్పించిన ఒక లీలా విశేషం చేత నేను రథయాత్రలో బయటి ప్రాంతాలలో తిరిగేటప్పుడు, సురేఖ ఒంటరిగా ఇంట్లో ఉన్నప్పటికీ ఆనందంగా ఉండేది. ఆమె నేను ఇంట్లో లేనప్పుడు మాత్రమే స్వామివారిని నేను పూజించునట్లు పూజించేది. తేది 07-08-2006 నాడు రథమును త్రిప్పటానికి వైజాగ్ మొదలైన ప్రాంతాలకు



చెట్టు నుంచి తేనె కారుట



వెళ్ళాను. అప్పుడు సురేఖ నా బదులు ఇంట్లో నేను చేస్తున్నట్టే పూలు, తులసి సమర్పించి, హారతి ఇచ్చి పూజ చేసింది. కాని నేను పెట్టినట్లు తేనెను నైవేద్యం పెట్టుట మరిచిపోతుంది. ఒక రెండు మూడు రోజుల తరువాత ఆమెకి ఈ క్రిందివిధమైన కల వచ్చింది.

కల : ఇది సురేఖకు వచ్చిన కల. ఈ కలలోనేను, సురేఖ మా పిల్లలతో కలిసి చాలామంది వనభోజనానికని ఒక వనానికి వెళ్ళామట. ఆ వనంలో పచ్చిక బయళ్ళు, చాలా చెట్లు, పక్షులు ఉన్నాయి. అందులో ఒక చెట్టు కొమ్మకు చాలా పెద్ద తేనెపట్టు ఉంది. కాని తేనెటీగలు మాత్రం లేవు. ఆ తేనెపట్టు నుండి తేనె దానంతటదే క్రిందికి ఒక పెద్ద ధారగా కారుతోందట. క్రింద భూమిపైన ఈ తేనె పారుతోందట. ఈ తేనె ధార అదేవిధంగా నిర్విరామంగా ఒక్క తేనెటీగ ఆ గూడుపై లేకపోయినా కారుతోందట. ఈమెతో పాటు అక్కడ ఉన్న కొందరు ఈ చిత్రాన్ని చూసి ఆశ్చర్యపోయారట. ఇంత పెద్ద మొత్తం తేనె, ఎవరూ పిండనప్పటికీ ఏవిధంగా కారుతోందని చూస్తున్నారు. ఇంతలో కల చెదిరింది. వెంటనే ఈమెకు స్వామి పూజలో తేనె నైవేద్యమును మరచానని గ్రహించింది. అప్పటినుండి తేనెను నైవేద్యంగా పెట్టడం ప్రారంభించింది. ఈవిధంగా మేము తెలియక చేసే తప్పులను స్వామివారు సరి చేసేవారు.

### భక్తుల స్వప్నాలు

స్వామి సేవ నేనొక్కడినే కాకుండా ఆసక్తిగల భక్తులందరూ చేయాలనే కోరిక నాకుండేది. ప్రతి భక్తుణ్ణి మాలాగా వారి శక్తి మేర ప్రతి సంవత్సరం కొన్ని జప పుస్తకములను వితరణ చేసి తిరిగి వాటిని సేకరించి మాకు అప్పగించునట్లు సంకల్పం తీసుకోమని ప్రోత్సహించేవాడిని. స్వామివారి ఈ రకమైన ప్రేరణతో ఎంతోమంది భక్తులు సంకల్పాలు తీసుకుని నాకు సహకరించేవారు. వారికి కూడా స్వామివారు ఎన్నో అనుభూతులను ప్రసాదించేవారు. శ్రీమాన్ తుకారాం మరియు శ్రీమాన్ రమేష్ అనే ఇద్దరు భక్తులు నేను జపసమర్పణ ప్రారంభించినప్పటినుండి నా వెనక ఉన్నారు. మంచి భక్తులు. వారికి తోచిన స్వామిసేవ చేసేవారు. ఒకరకంగా వారిద్దరినీ నాకు సహాయకులుగా స్వామివారు నియమించారని ఈ క్రింది లీలల ద్వారా తెలుసుకోగలం.

రమేష్ అనే భక్తుడు మేము పీఠం ప్రారంభించినప్పటినుండి మా వెంట ఉన్నారు. ఈయన ప్రతిసారి రథముతో తిరుపతికి వచ్చేవాడు. కాని పోయిన సంవత్సరం 2005 లో తిరుపతిలో అతను అంత సంతోషంగా ఉన్నట్లు కనిపించలేదు. తరువాత

కూడా ఈ పీఠానికి ఎక్కువసార్లు రాలేదు. ఎందుకో ఈ కార్యక్రమానికి దూరంగా ఉన్నాడని భావించాను. కాని జులై 2006 లో అతనికి ఒక కల వచ్చింది. ఆ కలలో నేను అతనికి ఫోన్ చేసి “ఏం రమేష్, ఈసారి నువ్వు తిరుపతికి రావడం లేదా?” అని అడిగానట. దానికతను బదులిస్తూ “ఆ వస్తున్నా సార్” అని నాతో చెప్పాడట. ఇది అతని కల. అయితే ఈసారి నమో వేంకటేశాయ రథం తేది 27-07-2006 నాడు మా ఇంటినుండి ప్రారంభమైంది. రథయాత్రలో మొత్తం ఏడుగురముంటే ఏ లోటు లేకుండా యాత్ర చక్కగా జరుగుతుంది. కాని మేము ఆరుగురమే ఉన్నాము, మరియు ఈసారి దూర ప్రాంతం విశాఖకు వెళ్ళాలి కాబట్టి మొత్తం ఏడుగురం ఉండే విధంగా ఒక బయటి వ్యక్తిని నియమించుకున్నాము. మేము తేది 06-08-2006 నాడు విశాఖ వెళ్ళుటకు నిర్ణయించుకున్నాము. అయితే ఈ ప్రత్యేకంగా నియమించుకున్న వ్యక్తి విశాఖకు బయలుదేరే రోజు ఈ రథ యాత్ర పని నచ్చక రానన్నాడు. దానితో రథయాత్రకు ఇబ్బందైంది. నాతో కలిపి ఏడుగురం ఉండాలి. అప్పుడే యాత్ర బాగుంటుంది. ఈ క్రొత్త వ్యక్తిని మాట్లాడాం కాబట్టి ఈసారి రమేష్ ని పలకరించలేదు. అందుకని అతను సిద్ధం కాలేదు. చివరికి తేది 06-08-2006 ఉదయం రమేష్ కు ఫోన్ చేశాను. కాని ఫోన్ ఆఫ్ లో ఉంది. చివరికి ఉదయం 7 గంటలకు కలిసింది. వెంటనే నేను “ఏం రమేష్ ఈసారి నువ్వు తిరుపతికి రావడం లేదా?” అని అతనికి కలలో వచ్చిన విధంగానే మాట్లాడాను. దానికతను “ఆ వస్తున్నా సార్” అని వెంటనే తయారై మాతో వచ్చాడు. ఈ విధంగా స్వామివారి లీల ద్వారా రథయాత్ర ఎలాంటి ఇబ్బంది లేకుండా చక్కగా జరిగింది. ఇవి ఈ రథయాత్రలో జరిగిన లీలు. ఇక మరో భక్తుడు శ్రీమాన్ తుకారాం గారి లీల ఈవిధంగా ఉంది.

శ్రీమాన్ తుకారాం : ఈయన 58 సంవత్సరాల పైవయసు కలవారు. రైల్వేలో చిన్న ఉద్యోగి. ఈయన ప్రతి సంవత్సరం మా నుండి కొన్నివేల పుస్తకాలను తీసుకొనిపోయి, మౌలాలి, ఏఎస్ రావ్ నగర్ తదితర ప్రాంతాలలోని స్వామివారి ఆలయాల వద్ద భక్తులకు పంచి, తిరిగి వాటిని సేకరించి మాకు ఇచ్చేవారు. చాలా ఎక్కువ మొత్తం సేవ చేయాలనుకున్నారు. కాని అనుకోకుండా ఒకరోజు ఈ సేవను చాలించాలనుకున్నాడు. అప్పుడు స్వామివారు ఒక చక్కని అనుభూతిని కలిగించి ఈ సేవను కొనసాగించేలా చేశాడు. ఆ లీల ఈవిధంగా ఉంది.

జులై 2006 కల : ఈ కలలో శ్రీమాన్ తుకారాం గారు ఒక స్థలములో గొయ్యి త్రవ్వతున్నారు. అయితే ఆ గొయ్యి



నుండి నీటికి బదులుగా అన్నీ వ్రాసిన స్వామి జప పుస్తకాలు ఊరుతున్నాయట. ఆయన వాటిని తీయగా ఇంకా పుస్తకాలు వస్తున్నాయట. వాటిని తీసి నాకు ఇస్తున్నారట. కాని ఎన్ని తీసినా, ఎన్నిసార్లు నాకు ఇచ్చినా ఇంకా ఆ పుస్తకములు వస్తూనే ఉన్నాయట. ఇది ఆయన కల. అంటే స్వామివారు ఈ కార్యక్రమములో ఆయనను వినియోగించుకుంటున్నారు. నాకు సహాయం చేయమని ఆయనకు ఆజ్ఞ ఇచ్చారని భావించాను. ఈ విధంగా స్వామివారు మా కార్యక్రమానికి తన భక్తులచే సహాయం అందించేవారు.

వీరే కాకుండా కొన్ని వేల మంది భక్తులకు కలలో కనబడి తన జపాన్ని ప్రోత్సహించేవారు. కొందరు భక్తులు జప పుస్తకములను తీసుకువెళ్ళి వ్రాయడం మరిచిపోయేవారు. ఆ సందర్భంలో జపం వ్రాయడం మరచావని వారికి కలలో గుర్తుకు తెచ్చి, వారి చేత వ్రాయించేవారు. ఇలా ఎంతోమంది భక్తులు తమ అనుభూతులను చెప్పి ఆనందించిన సందర్భాలు ఎన్నో ఉన్నాయి. మొత్తం మీద ఈ జప సమర్పణ కార్యక్రమములో పైకి మాత్రమే నేను కనబడతాను తప్ప మొత్తం స్వామివారే చేసిపెట్టేవారు.

### డబ్బును ఖర్చు చేయించుట

తిరుమల శ్రీవేంకటేశ్వరుడు, నా ఆర్థిక స్థితి దిగజార్చడమే లక్ష్యంగా రకరకాల పరిస్థితులను కల్పించేవాడు. ఫలితంగా రోజు రోజుకూ నేను దిగజారిపోయాను. అందులో ఒకటి ఇలా ఉంది.

స్వామివారు నాకు హబ్బిగూడ కాకతీయ నగర్ లో ఇంటి స్థలమును ప్రసాదించారు. స్వామివారు ప్రసాదించారు కావున ఇల్లు చిన్నగా ఉండకూడదనే భావమేర్పడింది. చిన్న కుటుంబం అయినప్పటికీ మూడు అంతస్తుల పెద్ద ఇల్లును నిర్మించుకున్నాను. మరియు ఈ ఇంటికి శ్రీవేంకటేశ్వర ప్రసాదం అని పేరు పెట్టుకున్నాను. నిజం చెప్పాలంటే ఇల్లు పూర్తయ్యేంత వరకు ఈ ఇల్లు పెద్దదన్న భావం నాకు కలగలేదు. మరియు ఆ ఇంటి నిర్మాణపు ప్లాన్ విషయంలో మా ఆర్కిటెక్ట్ ఎన్నో చక్కటి ప్లాన్స్ చూపెట్టాడు. కాని ఆరోజు నాకవి నచ్చలేదు. చివరికి నా ఆలోచన ప్రకారం ప్లాన్ తయారు చేసి ఇల్లు నిర్మించుకున్నాం. కాని ఆ ఇంట్లోకి వెళ్ళిన

తరువాత ఆ ప్లాన్ నచ్చలేదు. అసౌకర్యంగా ఉంది. దీనికి తోడు అన్నీ అపజయాలే కలుగసాగాయి. ఒక దశలో ఈ ఇంటిని అమ్మేయాలనుకున్నాను. కాని ఇంత మంచి స్థలం, పైగా స్వామివారు ప్రసాదించింది కాబట్టి మళ్ళీ దొరకదని బాధపడ్డాను. చివరికి ఈ ఇంటికి మార్పు చేయాలనే ఆలోచన వచ్చింది. ఈ ఆలోచనే స్వామివారి ఈ క్రింది లీల.

తేది 08-09-2006 కల : నేను మరియు మా కుటుంబ సభ్యులు ఒక పాత ఇంటిని రిసోవేషన్ చేసి (కొత్తగా చేసి) అందులోకి పోదామని భావించి దానికోసం చూస్తున్నాము. అది ఒక వీధిలో చివరి ఇల్లు (మా ఇల్లు లాగానే) ఒక ప్రక్కకు తిరిగేసరికి ఇంటి ముఖద్వారమున్నది. ఈ ద్వారం గుండా లోనికి వెళ్ళేసరికి 'ఎల్' ఆకారంలో హాల్ ఉన్నది. మరియు ఈ ఇల్లు చాలా బాగుంది. నాకు బాగా నచ్చింది. ఇల్లు అంటే "ఇలా ఉండాలి" అని కలలోనే అనుకున్నాను. ఈ ఇల్లు అన్నివిధాలుగా బాగుందనిపించింది. ఇంతే కల.

ఇలా ఈ కల వచ్చిన తరువాత, ఇలాంటి ఎల్ ఆకారపు హాల్ ఉండేలా మా ఇంటిని రిసోవేషన్ చేశాను. ఈ రిసోవేషన్, క్రింది ఫ్లోర్ ఒకసారి, మొదటి అంతస్తు మరోసారి చేశాము. ఫలితంగా నా వద్ద ఉన్న ధనాన్ని మరింత వెచ్చించటం జరిగింది. ఇలా నా వద్ద ఉన్న ధనాన్ని హరించివేయడం అనే స్వామివారి కోరిక నెరవేరింది.

నా దశ : తిరుమల శ్రీవేంకటేశ్వరుని ఆలింగనం లభించింది. మరియు నేనంటే ఎంతో ఇష్టం అని చెప్పారు. దీనితో పాటు గోవిందుడు నావాడని విని మురిసిపోయాను. చిన్నపిల్లలను ఆడించినట్లు స్వామివారు నన్ను తన భుజములపై ఆడించారు. నా తప్పులను క్షమించమని చేసిన ప్రార్థనను స్వామివారు స్వీకరించారు.

### భాగవత ఆశీర్వాదము :

తిరుమల శ్రీవేంకటేశ్వరుని ఆజ్ఞచే కేవలము మీ యొక్క ఆశీర్వాదము పొందుటకని, మరియు స్వామి సంకల్పములో మిమ్మల్నికనీసం ఆశీర్వాదరూపకంగా నైనా భాగస్వాములుగ చేయుటకు ఈ లీలలను ప్రచురిస్తున్నాము. కావున ఈ లీలలను చదివిన ప్రతి భక్తుడు వయస్సు, లింగ భేదం లేకుండా స్వామి వారిని స్మరించి సంకల్పం నెరవేరాలని ప్రార్థిస్తూ ఆశీర్వదించగలరని ప్రార్థన.



శ్రీవేంకటేశ్వర పాదసేవకుడు పుల్లగూర్ల సాయిరెడ్డి (గోవిందదాసు)

ఇ.నెం.1-1-53, వీధి నెం.1, హబ్బిగూడ, హైదరాబాద్. ఫోన్: 040-27175050



# తిరుమల శ్రీ వేంకటేశ్వరుని దిశానిర్దేశము



**స్వామివారి 700 దివ్యలీలలు**

**మొదటి సంపుటము**

తెలుగు మరియు ఇంగ్లీష్ భాషలలో లభించును.

**12 భాగాలు కల**

**పుస్తకము ధర : 250/-**

**ప్రచురణ: శ్రీ వేంకటేశ్వర మహామంత్రి పీఠం**  
**గోవింద దాసు (పుల్లగూర్ల సాయిరెడ్డి)**

ఇ.నెం. 1-1-53, వీధి నెం. 1, హబ్స్ గూడ, హైదరాబాద్ - 500 007.

ఫోన్: 040-27175050 (10.00 am to 6.30pm)

website: [srivenkatesham.org](http://srivenkatesham.org), mail: [srivenkatesham@gmail.com](mailto:srivenkatesham@gmail.com)

పై అడ్రస్ నుండి పుస్తకమును పొందవచ్చును. లేదా... పోస్టు / కొరియర్ ద్వారా పొందగోరువారు పుస్తకము ధరతో పాటు రూ. 50/- రిజిస్టర్ పోస్టు /

కొరియర్ కొరకు కలిపి మొత్తం రూ. 300/- ఫోన్ పే, గూగుల్ పే,

పేటీఎం ద్వారా **93482 12354** నంబర్ కు పంపగలరు.

మరియు మీ అడ్రస్ ను ఇదే నంబర్ కు వాట్సాప్ /

మెసేజ్ ద్వారా పంపి పొందవచ్చును.

**శ్రీ వేంకటేశ్వర మహామంత్రి పీఠం, హైదరాబాద్**



# తిరుమల శ్రీ వేంకటేశ్వరుని దిశానిర్దేశం

## స్వామి వారి దివ్య లీలలు

ప్రతి నెల ప్రచురించు ఈ అనుభూతుల హాట్ కాఫీ కోరువారు 'శ్రీ వేంకటేశం' మాసపత్రికకు సూచించిన విధంగా చందాదారులుగా కాగలరు.

<input type="checkbox"/>	2 సం	500-00
<input type="checkbox"/>	4 సం	1,000-00
<input type="checkbox"/>	జీవిత చందా	5,000-00
<input type="checkbox"/>	పోషకులు	10,000-00
<input type="checkbox"/>	రాజపోషకులు	50,000-00

# 9348212354

నంబర్ కు పేటీఎం / ఫోన్ పే / గూగుల్ పే ద్వారా జమచేసి  
మీ చిరునామాతో పాటు మాకు తెలపండి.

లేదా శ్రీ వేంకటేశం పేరుపైన ఎం.పి / డి.డి. / క్రాస్ చెక్ ను లేదా

**Srivenkatesham** A/c no. S.B. 11002191002593

(Ifsc Code: PUNB0110010) Punjab National Bank,

Habsiguda, Hyderabad లో చేరునట్లు.

ఆన్ లైన్ ద్వారా కాని చెల్లించి మాకు తెలియజేయండి.

paytm



PhonePe



Google Pay

మా చిరునామా: శ్రీ వేంకటేశం, ఆధ్యాత్మిక మాసపత్రిక  
ఇం.నెం. 1-1-53, వీధి నెం. 1, హబ్సిగూడ, హైదరాబాద్-500 007.

ఫోన్: 040-27175050, సెల్: 9348212354

Email: srivenkatesham@gmail.com

Visit: [www.srivenkatesham.org](http://www.srivenkatesham.org)

